

А.Ф. Сибгатуллина, туган тел һәм әдәбияты укытучысы

Кукмара муниципаль районы МБГББУ

“Ч.Т.Айтматов исемендәге Кукмара №1 гимназия”

## **ӘДӘБИ ӘСЭРНЕ АңЛАП УКУГА ИРЕШҮ ЮЛЛАРЫ**

Мәгарифне инновацион үстерү - республикабыз һәм илебез киләчәгенә нигезе. Инновацион технологияләре укыту процессында файдалану - милли белем бирү сыйфатын күтәрүдә дә нәтижәле чара. Алар укуга кызыксыну тудыра, уку материалын тирәнрәк үзләштерү теләге булдыра, укучыларның ижади сәләтен үстерү мөмкинлеген бирә. Теләп башкарылган эш кенә истә кала, баланың сәләтен, анын үстерә. Әгәр материалны үзләштерү авыр, бертөрле икән, укучының күңеле суына, телне өйрәнү теләге бөтенләй сүнәргә дә мөмкин.

Әдәби әсәр - әдипнең сәнгать алымнары нигезендә уйлау нәтижәсе, бик тә хикмәтле серле сандык, ул сандыкны ачу өчен серле ачкыч — әдәбият теориясен белү кирәк. Әдәбият укытучысынан катлаулы теорияне гади итеп аңлата белү осталыгы теләп ителә. Әсәрнең темасы, идеясе, проблемасы, эчтәлегә, сюжеты - дәрес саен кирәк булган төшенчәләр. Билгеләмәне ятлатмыйча, укучыларның үзләреннән нәтижә ясату отышлы. Нәрсә турында дигән сорауга җавап ул — тема була, язучы теләге — идея, әдип болай булырга тиеш түгел дип күтәргән мәсьәлә проблема була икәнлеген әдәби әсәрләрдән эзләтү мөһим. Математикада кушу, алу, бүлү, тапкырлау гамәлләреннән башка мәсьәлә һәм мисал чишеп булмаган кебек, әдәбият теориясеннән башка, әдәбиятны системалы өйрәнеп булмаячактын, әдәби әсәргә, язучы ижатына, чор әдәбиятына бәя биреп булмаганлыгын беләбез.

Яшерен-батырын түгел, замана баласына туган телебезнең матурлыгын, әдәбиятыбызның байлыгын гомуми сүзләр белән, үгет-нәсыйхәт биреп кенә аңлатып була дисәк, берәү дә ышанмас. Халык авыз ижаты әсәрләрен анализлау нәтижәсендә укучы күңеле изгелек, игелек, шәфкатьлелек кебек гомумкешелек сыйфатлары белән байый. Ул әхлак сыйфатларын укучы әсәрдән үзе таба, аны укытучының үзенә биргән үгет-нәсыйхәте дип түгел, ә әсәргә әдип тарафыннан

салынган кыйммәтле фикер итеп кабул итәргә өйрәнә, шул нигездә, үз-үзен тәрбияли, үзенң холкына да бәя бирә.

Әдәбият галиме А.Г.Яхин билгеләп үткәнчә, халык ижаты жанрларының берише тормыш күренешләренә, вакыйгаларына турыдан-туры бәя бирә һәм кешеләрне шул шартларга яраклаштырга өйрәтә. Икенче төркемә, киресенчә, тормышның үзен үзгәртә. Беренче төркемгә әйтемнәр, мәкальләр, табышмаклар, җырлар керә. Икенче төркем мәзәк, әкиятләр һәм героик дастаннар кебек жанрларны эченә ала. Ә хәзер без әйтемнәр белән мәкальләргә тукталыйк.

Әйтемнәрне халык ижат иткән. Алар барысы да кыска, матур, хикмәтлеләр. Әйтемнәрнең вазифасы - нәрсәнендер сыйфат дәрәжәсен күрсәтү. Кулланышта бөтеннең өлеше була, ягъни тормыш вакыйгасының бер сыйфатына бәя булып килә. Әйтемдә текстның тотрыклы булуы хас, ул да сөйләмне сәнгатьчә бизәү, аның эмоциональ көчен арттыру өчен хезмәт итә. Әмма әйтемнең мәкальдә булган дидактик гомумиләштерү, хөкем-нәтиҗә ясау сыйфаты юк. Мәсәлән, юк кына нәрсәне зур итеп, күпертеп сөйләүне "әнәдән дөя ясау" диләр. Тәкәббер, мин-минлекке кешене: "Алланың кашка тәкәсе булдыңмы әллә?"-дип әрлиләр. Күрәбез, бу мисалларның берсендә дә гомумиләштереп әйтелгән хөкем юк.

Мәкальләрне дә халык ижат иткән. Алар бик борынгы заманнарда ук яшәп киләләр, телдән телгә күчеп таралалар һәм хәзерге вакытта да бик актив ижат ителәләр. Алар халыкның күпчелек тәҗрибәсе нигезендә, сыналган эшнең нәтиҗәсе буларак туалар. Мәкаль вакыйганың үзенә бәя бирә. Нинди дә булса вакыйганың дөреслеген яки ялганлыгын, кеше гамәленең файдалы яки зыянлы булуын раслый.

Мәкальләр сурәт чараларына бай, аларда фикер тасвирлап бирелү сәбәпле, кешегә бик үтемле, көчле тәэсир итүчән була.

Татар халык мәкальләре һәм әйтемнәре китабыннан мисал китерәбез: "Сабанда сайрашмасаң, ыңдырда ыңгырашырсың" мәкалендә фикер читләтеп әйтелә. Өлгергәч тә игенне җыеп алмасаң, ач калуың ихтимал; алай гына да түгел, һәр эшне үз вакытында төгәл эшләргә кирәк дигән фикер бирелә.

Мәкальнең үзенчәлеге шуннан гыйбарәт: ул ике өлештән торырга һәм өлешләрнең берсе – сәбәп, икенчесе нәтижә булырга тиеш. Мәсәлән, “карт чыпчык кибәккә алданмый” мәкалендә карт чыпчык (күпне күргән өлкән кеше) – сәбәп, ә нәтижә - кибәккә алданмый (юк-барга алданмый).

Табышмаклар да – халык авыз ижаты әсәре. Борынгы кешеләр аны кеше зиһененең дәрәжәсенә бәя бирү өчен уйлап чыгарганнар. Табышмакларны ижади фикер процессы буларак өйрәнү аларның төзелешен өйрәнүне таләп итә, ягъни табышмак ничек ясала? дигән сорауга җавап эзлибез.

1)Табышмак йә ике бер-берсенә бер генә ягы белән охшаган нәрсәне кушып ясала; 2)Йә бер нәрсәне каршы якларга бүлөп ясала.

Беренчесенә мисал: Ишектән керер, түргә менеп утырыр (жил). Жил белән кешенең охшаш яклары бергә кушыла: икесенең дә хәрәкәт итүе.

Икенчесенә мисал: Агачтан биек, үләннән тәбәнәк (яфрак). Яфрак үз-үзе белән каршылыкта: биектә дә була ала, өзелеп төшкәч, үләннән дә тәбәнәктә.

Күпчелек әдәби әсәрнең өлгесе шул. Димәк, табышмаклар төзелешен өйрәнүнең әһәмияте зур. Табышмакның җавабын табу – ул билгесез күренешләрнең безгә кирәк ягын, ягъни мәгънәсен табу дигән сүз.

Лирик әсәрләрне өйрәнгәндә без хис төшенчәсе белән очрашабыз. Хис ул - үзе бер дөнья. Гади генә түгел, бик катлаулы дөнья. Хиснең өч сыйфаты бар: сәбәбе, дәрәжәсе, юануы. Боларны нәкъ менә халык җырлары мисалында аңлау-аңлату уңайлырак.

Мәсәлән, түбәндәге дүртыюллык сагыну хисенең сәбәбен белдерә: сөйгәнеңнән яки туган җирдән аерылу.

Безнең урам уртасында

Түгәрәк кенә күлләр бар;

Сезгә генә мәгълүм түгел,

Бик сагынган көннәр бар.

Икенче дүртыюллыкта хиснең дәрәжәсе бирелә:

Биек таудан чәчәк җыйдым,

Жыймадым сарыларын;

Үзең тапсаң миңа да бир  
Сабырлык даруларын.  
Өченче дүртыюллыкта юану өлеше бирелә:  
Кулымдагы кульяулыкны  
Ак булса да юа тор;  
Үз-үземне юатмасам,  
Мине кемнәр юатыр.

Шулай итеп, жырларның эчтәлегенә кеше күңелен чагылдыра, чөнки халык жырларының эчтәлегенә кешенің хисләреннән гыйбарәт. Жырлар кеше хисенә бәя бирә, бу хиснең дәрәжәсен тасвирлай. Дәрәжә ягыннан караганда хис зур да, кечкенә дә, вакытлыча да, даими дә; хиснең башы да, ахыры да була. Мәсәлән, түбәндәгеләре дүртыюллыкка анализ ясап карыйк.

Озын чыршы бүрәнә  
Чаналардан сөйрәлә.  
Атадан бала яшә калса,  
Күп хәсрәтләр күрә лә.

Жырларга хас сыйфатларны без мөнәжәтләрдә һәм бәетләрдә дә таба алабыз: аларның да эчтәлеген — хис, хиснең сәбәбе дә — аерылу, һәм алар җырланалар, ягъни көйгә салыналар. Тик аермалары шунда: җырда гомумиләштерү көчле, бәет — конкрет вакыйгага корыла, мөнәжәт — туганнар арасындагы мөнәсәбәтләрне яктырта.

Халык ижаты жанрларының икенче төркеме — чынбарлыкны үзгәртеп коручы жанрлар һәм аларга әкиятләр, мәзәкләр, дастаннар керә. Халык гомере буе ярашып, җайлашып, буйсынып яшәү белән килешми, хыял ярдәмендә чынбарлыкның астын өскә әйләндереп куя: көчсезне җиңүче итә, көчле җиңелә. Сюжет ахырында һәрвакыт хаклык җиңеп чыга. Әкиятнең тагын да ике үзенчәлеген: гадәттән тыш арттыруга корылуы һәм әкиятнең башында нәрсә булса — ахырында шуның киресе булуы (Мәсәлән, “Мактанчык бай” әкиятендә мактанчык бай ахырыда хурлыкка кала). Әкиятне анализлауны каршылыклар табудан башлыйбыз. Бу каршылыкларны уртақ якларыннан чыгып икегә калдырабыз. Шулар каршылыкка нигезләнеп әсәргә икегә бүлүгә дә була. Мәсәлән, “Аю белән бабай” әкиятендә ас-өс каршылыгы (шалкан чәчкән елны аю сабагын ала, бодай чәчкән елны — астын), көчле белән көчсез каршылыгын (аю көчле, ләкин ахмак; бабай көчсез, ләкин акыллы) күрсәтергә мөмкин.

Халык ижаты әсәрләренең таҗы булган “Идегәй” дастаны — шактый күләмле әсәр. Аны өйрәнү өчен вакыйгаларга бүлү мөһим. Мәсәлән, Котлыкыя вакыйгасын алыяк. Туктамыш идарәсе белән канәгать булмаган Котлыкыя үзенчә үч ала: хан яраткан лачынның йомыркасын дошманы Аксак Тимергә бирә. Туктамыш кош караучысына җәза бирә: башын кистерә, гаиләсен үтертә, йортын яндыра. Вакыйга шундый ике өлештән тора: яман эш һәм җәза. Төп геройлар хаклы да, хаксыз да. Шуңа охшаш вакыйгалар таптыру (Идегәй караклыгы өчен Дөрмән бинең улы Урманны үтерә, Норадын әтисен үтерергә теләгән Туктамышны үтерә һ.б.) укучыны әсәргә кабат укуга этәрә, укыганда игътибарлы булырга өйрәтә. Лачынның ике йомыркасы өчен башланган үч алу геройларның үзләрен дә һәлак итә, Алтын Урданың да таркалуына китерә. Әсәр

каршылык алымына корылган: төп геройлар ил өчен көрәшеп, аны таркатучыга әйләнәләр.

Һәрбер әдәби төргә анализ ясауның үз үзенчәлеге бар. Чәчмә әсәрләрдә зур-зур вакыйгалар, метафоралар әсәрнең өлешләре булырга мөмкин. Ә менә лирик әсәрләрдә без хисләр белән очрашабыз. Драма әсәрләрендә, каршы якларны табып, конфликтны билгелибез, лирик һәм эпик әсәрләргә анализ ясау алымнарын файдаланабыз. Ә менә боларның барысының да нигезендә укучыны уйларга өйрәтү, әзер җавапны тәкъдим итмичә, сораулар бирә-бирә җавапны табарга этәргеч бирү ята. Күләмле әсәрләрне аңлау-анализлау өчен башта кечерәк күләмле, сурәтләү чараларына бай булган, тәрбияви эчтәлекле халык авыз ижаты әсәрләрен аңларга-бәяләргә өйрәтү мөһим, дип саныйм. Әлеге дәрәсләрдә башка предметларда үзләрен күрсәтә алмаган, ачылмаган йозак хәлендәге укучыларга ачыкч табарга мөмкин. Андыйлар өчен әдәбият дәрәсләре чын мәгънәсендә бәйрәмгә әйләнә.

#### **Кулланылган әдәбият**

1. А.Г. Яхин Әдәбият дәрәсләре: Укытучылар, югары уку йортлары студентлары һәм укучылар өчен методик кулланма. – Казан: Мәгариф, 2003.
2. З.Н.Хәбибуллина, Х.Г.Фәрдиева, Ә.Н.Хуҗиәхмәтов. – Татар әдәбияты. Казан: Мәгариф, 2002.
3. Н.Исәнбәт. Татар халык мәкальләре. 4нче басма.- Яр Чаллы: “Идел-йорт”, 2003.